

په ټولنه کې د یتیمانو حقوق

لیکوال: مفتي فيصل

د شریعت په اصطلاح یتیم هغه چاته ویل کېږي چې بلوغ ته له رسیدو مخکې یې پلار مړ شوی وي برابره خبره ده که غریب وي او که مالداره، د فقهي مشهورو علماء کرامو لکه عبدالله بن محمود او علامه ابن نجیم رحمهم الله په خپلو کتابونو کې همدا ډول تعریف کړی: والیتیم کل من مات ابوه ولم يبلغ الحلم غنيا كان اوفقيرا (( الاختيار لتعليل المختار ۵/۸۰ البحر الرائق ۸/۵۱۲ ))

همدا راز رسول الله صلی الله علیه وسلم فرمایلي: چې له بلوغ وروسته یتیم والی نشته يعني کله چې یو څوک ځوان او بالغ شو بیا دغه کس ته یتیم ویل صحیح نه دي.

لا یتیم بعد الاحتلام (ابوداود ۳/۱۱۵)

په عامه توګه یتیم د خپل پلار له شفقت، مهرباني، مینې، او الفت څخه محروم او د خپلو خپلوانو اود ټولني د مهرباني او شفقت محتاج وي د پلار شتون د اولادونو لپاره حفاظت، امن، محبت او د رحمت باعث وي د یوې کورنۍ مشر او پلار د خپلې کورنۍ لپاره د یوې سیوري لرونکې ونې او د یو ښه ساتونکي او ډال حیثیت لري نو پلار د خپلو اولادونو د نفقي، کفالت، ساتنې او تربیې لپاره خپل ځان قرباني کوي او ډول ډول تکلیفونه، ستونزې په ځان تېروي ترڅو بچیان یې په راحت او سوکالي سره خپل ژوند تېر کړي

د پلار په مرګ سره د یتیمانو د سر سیوري ختم او ټوله کورنۍ د نورو خلکو محتاجه شي، په داسې حالت کې یتیمانو ته خپل نژدې خپلوان پردي او سترګې بدلې کړي ګاونډیان ورته سپک نظر کوي ځینې سخت زړه لرونکي خلک د یتیمانو مال جایداد ته سترګې پټې کړي او په بېلا بېلو بهانو د دوی په مالونو حملې شروع کړي وي همدا راز د پلار په مرګ سره په معصومو یتیمانو د ظلم او ستم داسې لړۍ شروع شي چې هیڅ پای نه لري.

یتیم ماشومان په ځانګړي توګه د عاطفي او ذهني فشار سره مخ کېږي ځکه چې هغوی د پلار ملاتړ له لاسه ورکړی دي دا د هغوی په رواني وضعیت کې ژور تاثیر کوي چې په راتلونکي کې د دوی پر ټولنيز او اخلاقي ژوند اغیزه کوي، یتیمان معمولاً د کورنۍ او ټولني د افرادو لخوا کم ملاتړ ترلاسه کوي او دا د هغوی په شخصیت کې منفي بدلونونه راولي، په ډېرو ټولنو کې یتیمان د اقتصادي ستونزو سره مخ کېږي، پلار له لاسه ورکول یتیم ماشومان د هغه مالي ملاتړ څخه بې برخې کوي چې د دوی د ژوند د اړتیاوو لپاره مهم وي، ډېري یتیمان مجبورېږي چې کار وکړي او خپلې اقتصادي اړتیاوي په خپله پوره کړي چې دا د دوی تعلیمي او ذهني پرمختګ ته لوی خنډ جوړېږي

متأسفانه زموږ په ټولنه کې اوس مهال د هغو کورنیو شمیر ډېر زیات دی چې پلار به یې په ډېر ناز او مینې سره د خپلو اولادونو پرورش او تربیې کوله د دوی هره خبره به یې منله تر څو دوی خوشحاله او ښه سوکاله ژوند ولري کله چې یې پلار مړ شي د پلار د مرګ سره سم د نورو خپلوانو په سرپرستي کې د همدغه نازولو یتیمانو ژوند له غلامانو هم بدتر شي ان تردې چې ځینې یې له ډېر ظلم او ستم څخه له کوره وتښتي او ځینې نور بیا په همدغه کور کې هره ورځ او شپه په سرو سترګو سبا کوي دا د الله جل جلاله له لوري په مسلمانانو یو ډول امتحان او ازموینه وي چې په کې څوک کامیاب او ځینې نور ناکام شي.

رسول الله صلی الله علیه وسلم فرمایلي: په مسلمانانو کې تر ټولو غوره کور هغه دی، چې له یتیم سره په کې ښه چلند کېږي او تر ټولو بد کور هغه دی چې له یتیم سره په کې ناوړه چلند کېږي. (ابن ماجه. 1213/2)

له شک پرته د اسلام مبارک دین د ټولنيز ژوند د انسانانو د عزت وقار او حقونو ساتونکي او په خاصه توګه د یتیمانو د حقونو یادوونه او سپارښتنه کړې الله جل جلاله په قران کریم کې له شلو زیاتو ځایونو کې د یتیم په موضوعاتو اړوند احکامات نازل کړي همدا راز رسول الله صلی الله علیه وسلم هم په ډېری حدیثونو کې د یتیم د کفالت او تربیت باندې د ډېر اجر او ثواب او عزت بشارت او زیږی ورکړی دی.

له یتیمانو سره مالي کومک:

د اسلام په مبارک دین کې د یتیمانو پالنه یو لوی فضیلت ګڼل کېږي د قران کریم او احادیثو په رڼا کې له یتیمانو سره مرسته کول او د هغوی حقوق خوندي کول د هر مسلمان ذمه واري ده، د یتیم له حقونو سرغړونه په اسلام کې یوه لویه ګناه ګڼل شوې او له هغوی سره ښه چلند کولو ته ډېر زیات ټینګار شوی دی

همدا راز د اسلام مبارک دین په هر مالداره او شتمن شخص باندې دا لازمه کړې چې د خپل مال څخه به د یتیمانو سره مالي کومک اوامداد کوي الله جل جلاله په قران کریم کې دا سپارښتنه خوځایه کړې الله جل جلاله فرمایي:

(- يَسْأَلُونَكَ مَاذَا يُنْفِقُونَ قُلْ مَا أَنْفَقْتُمْ مِنْ خَيْرٍ فَلِلَّوَالِدَيْنِ وَالْأَقْرَبِينَ وَالْيَتَامَىٰ وَالْمَسْكِينِ وَابْنِ السَّبِيلِ وَمَا تَفْعَلُوا مِنْ خَيْرٍ فَإِنَّ اللَّهَ بِهِ عَلِيمٌ . (( البقرة : ۲۱۵ ))

خلک له تاڅخه پوښتنه کوي چې مونږ څه مصرف کړو ؟ ځواب ورکړه: کوم مال چې تاسې لگوي په خپل مور او پلار ، خپلوانو، یتیمانو، مسکینانو، او مسافرو باندې یې ولگوي، او تاسو چې هره ښېگڼه کوی الله جل جلاله ورباندې خبر دی. ( البقرة : ۲۱۵ )  
بل ځای الله جل جلاله فرمایي:

وَأَتَى الْأَمَالَ عَلَىٰ حُبِّهِ ذَوِي الْأَرْبَابِ وَالْيَتَامَىٰ وَالْمَسْكِينِ وَابْنِ السَّبِيلِ وَالسَّائِلِينَ وَفِي الرِّقَابِ ( البقرة : ۱۷۷ )

ژباړه : خپل گران مالونه په خپلو خپلوانو، یتیمانو، مسکینانو، مسافرو، سوالگرو او د مریانو په آزادولو مصرف کړي.  
همدا راز د انفال په سورت کې الله جل جلاله فرمایي:

وَاعْلَمُوا أَنَّمَا غَنِمْتُمْ مِنْ شَيْءٍ فَإِنَّ لِلَّهِ خُمُسَهُ وَلِلرَّسُولِ وَلِذِي الْقُرْبَىٰ وَالْيَتَامَىٰ وَالْمَسْكِينِ وَابْنِ السَّبِيلِ إِنْ كُنْتُمْ آمَنْتُمْ بِاللَّهِ وَمَا أَنْزَلْنَا عَلَىٰ عَبْدِنَا يَوْمَ الْفُرْقَانِ يَوْمَ التَّنْجِ الْجَمْعَانِ وَاللَّهُ عَلَىٰ كُلِّ شَيْءٍ قَدِيرٌ ( انفال: ۴۱ )

ژباړه: او تاسو ته دي معلومه وي چې د غنیمت څه مال چې تاسو په لاس راوړی دی، د هغه پنځمه برخه د الله جل جلاله، د هغه د پیغمبر صلی الله علیه و سلم، د خپلو خپلوانو، د یتیمانو، د مسکینانو، او د مسافرو لپاره دی.

له یتیمانو سره مالي کومک کول یو مهم عبادت گڼل کېږي او د یتیمانو د مالي ملاتړ لپاره بېلا بېلي شرعي لارې او موارد شته لکه :  
یتیمانو ته زکات ورکول

یتیمان که بپوزله وي د زکات مستحق دي، په شریعت کې زکات ورکول یو فرض عبادت دی، او هغه څوک چې مال یې د زکات نصاب ته رسېدلی وي، باید د نورو بپوزلو په گډون یتیمانو ته هم زکات ورکړي. الله تعالی فرمایي دي: انما الصدقات للفقراء والمساكين ( التوبة : ۶۰ )

په دې ایت کې المساکین د هغو خلکو لپاره هم کارول کېږي چې هیڅ ډول مالي وسایل ونه لري، او که یو یتیم چې د دې ځانگړتیاوو درلودونکی وي، نو هغه ته زکات ډېر اجر او ثواب لري.

صدقه ( خیرات )

صدقه یا خیرات ورکول په اسلام کې یو غوره عمل گڼل کېږي او د نیکی او رحمت یوه مهمه برخه ده، له یتیمانو سره په اختیاري ډول مالي مرسته او یا خیرات ورکول د ثواب کار دی

وقف:

وقف ( د خیر لپاره د مال وقف کول ) یوه بله شرعي لاره ده، که څوک ځمکه، کور یا بله شتمني د یتیمانو لپاره وقف کړي نو هغه شتمني به د یتیمانو د اړتیاوو لپاره مصرف کېږي، او د دې عمل اجر به د تل لپاره پاتې وي. او صدقه جاريه به وگرځي.

عطیه او هبه

له یتیمانو سره مرسته د هبې یا عطیې په بڼه هم کېدلای شي، که یو څوک یتیمانو ته خپل مال په هبه د مالي مرستې په توگه ورکړي، نو دا هم یو غوره عمل دی، او د هغوی د مالي ملاتړ یوه مهمه لار ده.

له پورتنیو ایاتونو څخه معلومېږي چې باید هر مسلمان د یتیم سره مالي کومک او امداد وکړي لاسنیوی یې وکړي د خوراک څښاک او د استوگنې ترتیب ورته برابر کړي ځکه چې له یتیم سره مالي کومک او مرسته کول ډېر اجر او ثواب لري.

له یتیمانو سره ښه چلند کول

له یتیمانو سره د ښه چلند معنی دا ده چې چې له دوی سره هم داسې چلند وکړي څرنگه یې چې د خپلو خاص بچیانو او اولادونو سره کوي ، د دوی د تعلیم، تربیې، خوراک، څښاک، او نورو ضرورتونو او اړتیاوو خیال وساتي، له دوی سره د مینې او محبت ډکې

خبري وکړي په دوی باندې شفقت وکړي د دې لپاره چې یتیم د خپل پلار د نشتون احساس ونکړي، داسې یتیمان چې د پلار سیوری پر سر نه لري له دوی سره ښه چلند او ښه رویه کول جنت ته د داخلیدو ذریعه ده، خپله زموږ گران پیغمبر محمد صلی الله علیه وسلم د یتیمي په حالت کې دنیا ته سترگې غړولي وي حافظ ابن کثیر رحمه الله په خپل کتاب کې د ډیری علماء کرامو اقوال رانقل کړي او فرمایي:

کله چې رسول الله صلی الله علیه وسلم د مور په خیته وو پلار یې عبدالله وفات شو. ان امه حین حملت به توفی ابوه عبدالله وهو حمل فی بطن امه علی المشهور (البداية والنهاية: ۲/۲۶۳)

د ځینو نورو علماء کرامو په اند باندي رسول الله صلی الله علیه وسلم له پیدایښت څخه اته ویشته (۲۸) میاشتي مخکې یا اوه (۷) میاشتي مخکې همدا راز د ځینو نورو په اند دوه (۲) میاشتي مخکې یې پلار له دې فاني دنیا څخه رحلت کړی وو.

(توفی عبدالله بن عبدالمطلب بعد ما اتی علی رسول الله صلی الله علیه وسلم ثمانية وعشرين شهرا وقيل سبعة اشهر وقال محمد بن سعد: والاول اثبت انه توفی رسول الله صلی الله علیه وسلم حمل وقال الزبير بن بكار: حدثني محمد بن حسن عن عبدالسلام عن ابن خربوذ قال: توفی عبدالله بالمدينة ورسول الله صلی الله علیه وسلم ابن شهرين) (البداية والنهاية: ۲/۲۶۲)

علامه ابن اثیر رحمه الله په خپل کتاب کې د هشام بن محمد رحمه الله قول رانقل کړی هغه وايي: د رسول الله صلی الله علیه وسلم له څخه اته ویشته (۲۸) ورځې مخکې یې پلار وفات شوی وو.

قال هشام بن محمد: توفی عبدالله بن عبدالمطلب ابورسول الله بعدما اتی علی رسول الله ثمانية وعشرون يوما. (الكامل فی التاريخ: ۱/۴۲۳)

خو سهحي قول دا دی: رسول الله صلی الله علیه وسلم د مور په خیته کې وو، یعنې مور یې حامله وه چې پلار یې وفات شو. او دا په یتیمتوب کې هغه لویه او اعلى مرتبه ده.

والذي رجحه الواقدي وكتابه الحافظ محمد بن سعد: انه عليه الصلاة والسلام توفی أبوه وهو جنين فی بطن امه وهذا ابغ الیتيم وأعلى مراتبه) (البداية والنهاية: ۲/۲۶۳)

په قران کریم کې الله جل جلاله خپل پیغمبر حضرت محمد صلی الله علیه وسلم ته فرمایي:

أَلَمْ يَجِدْكَ يَتِيمًا فَآوَىٰ ﴿۶﴾ وَوَجَدَكَ ضَالًّا فَهَدَىٰ ﴿۷﴾ وَوَجَدَكَ عَائِلًا فَأَغْنَىٰ ﴿۸﴾

ایا هغه ته یتیم پیدا نه کړی او بیا یې پناه درکړه، او ته یې دشریعت له احکامو څخه نابلد وموندلې او بیا یې لارښوونه درته وکړه. او ته یې ببوزله وموندلې او بیا یې شتمن کړی .

دلته الله جل جلاله فرمایي: مونږ سره لدېنه چې ته یتیم پیدا کړي خو بیا مو هم ستا د کفالت خوراک څښاک او سرپرستی انتظام وکړ، د لوی منصب (نبوت) مو څښتن کړي وړاندي الله جل جلاله په همدې سورت کې فرمایي: (فَأَمَّا الْيَتِيمَ فَلَا تَقْهَرْ) ﴿۹﴾

نو په یتیم باندې قهر مه کوه

مفسرين ليکي: چې دلته الله جل جلاله رسول الله صلی الله علیه وسلم ته سپارښتنه کوي چې د یتیم خبر واخله پالنه یې وکړه لکه څرنگه چې تاته الله جل جلاله د یتیمي په حالت کې ښه ځای درکړ نو ته هم د یتیمانو زړه خوشحاله کوه، د هستوگني ځای ورته برابر وه د خوراک څښاک انتظام یې کوه او مه ورته په قهر کپړه.

امام مجاهد رحمه الله د دغه ایت په تفسیر کې فرمایي: چې یتیم به نه سپکوي او نه به یې بېعزته کوي. (تفسیر الطبری: ۲۴ / ۴۸۹)

همدا راز مطلق یتیم سره باید ښه رویه نیکي او ښه اخلاق وشي برابر خبره ده که یتیم مالدار وي او که غریب ځکه چې په قران کریم کې الله جل جلاله د احسان او نیکي امر له مطلق یتیم سره کړی او یتیم یې مقید کړی نه دی په فقر سره الله جل جلاله فرمایي: وَاعْبُدُوا اللَّهَ وَلَا تُشْرِكُوا بِهِ شَيْئًا وَبِالْوَالِدَيْنِ إِحْسَانًا وَبِذِي الْقُرْبَىٰ وَالْيَتَامَىٰ وَالْمَسْكِينِ (نساء: ۳۶)

رسول الله صلی الله علیه وسلم ته یو کس د زړه له سختوالي شکایت وکړ نبي علیه السلام ورته وفرمایي: که غواړي چې زړه دې نرم شي مسکین ته خوراک ورکړه او دیتیم سر مسحه کړه.

عَنْ أَبِي هُرَيْرَةَ رَضِيَ اللَّهُ عَنْهُ: أَنَّ رَجُلًا شَكَاَ إِلَى رَسُولِ اللَّهِ صَلَّى اللَّهُ عَلَيْهِ وَسَلَّمَ - قَسْوَةَ قَلْبِهِ، فَقَالَ لَهُ: «إِنْ أَرَدْتَ أَنْ يَلِينَ قَلْبُكَ فَأَطْعِمِ الْمَسْكِينِ، وَامْسُخْ رَأْسَ الْيَتِيمِ». (السنن الكبرى: ۴/۶۰) (مسنداحمد: ۲/۲۶۳) (فتح الباری: ۵/۲۵۲)

الله جل جلاله فرمایلي: يتيما ذا مقربة (بلد ۱۵)

امام قرطبي رحمه الله د پورتنی آیت په تفسیر کی فرمایي:

دا آیت کریمه مونږ ته لارښوونه کوي چې په خپلوانو باندې صدقه کول غوره ده په نورو باندې ، لکه څرنګه چې پر هغه يتيم صدقه کول غوره او بهتره دي چې هيڅ پالونکی اوسرپرست نه لري پر هغه يتيم چې پالونکی او سرپرست درلودونکی وي

يعلمك أن الصدقة على القرابة أفضل منها على غير القرابة، كما أن الصدقة على اليتيم الذي لا كافل له أفضل من الصدقة على اليتيم الذي يجد من يكفله . تفسير القرطبي ( ۶۹/۲۰ )

له دی ځایه دا معلومېږي چې د خپلوانو او بي سرپرسته يتيمانو سره مرسته کول باید د مسلمان د اخلاقو يوه مهمه برخه وي ځکه دا عمل نه يوازي د مسلمان ايمان پياوړی کوي بلکې د ټولني د کمزورو خلکو ملاتړ او يووالي ته زمينه برابروي

د شهيدانو له کورنيو سره مالي مرسته کول:

فقهاء کرامو رحمهم الله په خپلو کتابونو کې د شهيدانو مجاهدينو له کورنيو سره د بيت المال له لوري په مالي کومک ټينګار کړی دی، هغوی ويلي چې باید د شهيد ميرمنې او ماشومانو ته د هغه له شهادت وروسته د بسني په اندازه مصارف ورکړل شي، تر څو مجاهدين مطمئن شي ځکه کله چې هغوی پوه شي چې له شهادت وروسته مو د اهل او عيال غم خوړل کېږي او دبيت المال له لوري ورسره کومک کېږي جهاد ته به په ښه زړه آماده شي .

وَمَنْ مَاتَ مِنَ الْمُتْرَقَةِ دَفَعَ إِلَى زَوْجَتِهِ وَأَوْلَادِهِ الصَّغَارَ قَدْرَ كِفَايَتِهِمْ؛ لِأَنَّهُ لَوْ لَمْ تُعْطَ ذُرِّيَّتُهُ بَعْدَهُ لَمْ يُجْرِدْ نَفْسَهُ لِلْقِتَالِ؛ لِأَنَّهُ يَخَافُ عَلَى ذُرِّيَّتِهِ الصِّيَاغَ، فَإِذَا عَلِمَ أَنَّهُمْ يُكْفَوْنَ بَعْدَ مَوْتِهِ سَهَّلَ عَلَيْهِ ذَلِكَ. الموسوعة الفقهية ( 205/۲۲ )

ژباړه : کوم عسکر چې ووژل شي د هغه مېرمن او کوچنيو ماشومانو ته د بسني په اندازه مصرف ورکول کېږي، ځکه که چېرته د هغه اهل او عيال ته مصرف ورکړل شي، هغه بيا د جنگ لپاره ځان نه وزگاروي، ځکه د خپل اولاد د ضياع وپره به ورسره وي. او که چېرته معلومات ورته وشي، چې له مرګ وروسته يې غم خوړل کېږي، بيا ورته جنگ ته وړاندې کېدل اسان وي،

وَمَنْ بَلَغَ مِنْ أَوْلَادِهِ وَهُوَ أَعْمَى أَوْ زَمِنُ رِزْقٍ كَمَا كَانَ يُرْزَقُ قَبْلَ الْبُلُوغِ، هَذَا فِي ذُكُورِ الْأَوْلَادِ أَمَّا الْإِنَاثُ فَمَقْتَضَى مَا وَرَدَ فِي «الْوَسِيطِ» أَنَّهُنَّ يُرْزَقْنَ إِلَى أَنْ يَنْزَوِجْنَ. الموسوعة الفقهية ( 205/۲۲ )

که بلوغ ته له رسېدو وروسته يې په ماشومانو کې کوم يو روند او يا شل وي هغه ډول روزي به ورکول کېږي چې له بلوغ وړاندې ورکول کېده داد نارينه لپاره حکم ده، د ښځينه اولاد په اړه د امام غزالي رحمه الله له کتاب ( وسيط ) څخه داسې معلومېږي چې تر هغو به مصارف ورکول کېږي تر څو چې واده شوي نه وي.

هدا راز له شک پرته د شهيدانو د يتيمانو پالنه ډېر اجر او ثواب لري خو باید د عامو مسلمانانو او يا کافرانو او له دوی سره په صف کې ولاړو ملګرو يتيمان هم له پامه ونه غورزول شي ځکه چې د يتيمانو د پالنې په باب چې څومره فضائل راغلي هغه مطلق او ټولو يتيمانو ته شامل دي ، بناء باید د ټولو يتيمانو د کفالت تعليم تربیې خوراک ځښاک ترتيب جوړ او شفقت او رحم ورباندې وشي د دوی لپاره د مالی مرستو او کومکونو په اړه باید هلې ځلې او کوششونه وشي

عبدالقدیر المناوی رحمه الله فرمایي:

فيض القدير ( 1 / 108):

وإطلاق الأخيار شامل لأيتام الكفار ولم أر من خصها بالمسلم. فيض القدير ( 1 / 108)

ژباړه: د احاديثو اطلاق د کفارو يتيمانو ته هم شامل دی او ما تر اوسه داسې څوک نه دي ليدلي چې ديتيم د کفالت په اړه راغلي روايات يې تر مسلمان يتيم خاص کړي وي.

بناء په افغانستان کې تقريبا د څلوېښت کلونو پرلپسې جنگونو او ناخوالو وروسته مونږ او تاسو ته په ډېر زيات تعداد سره کونډې او يتيمان را پاتې دي، داسې کورنۍ هم لرو چې د کونډو او يتيمانو شمير يې دوه ويشت (۲۲) ته رسېږي داسې کلی ښار او قريه نه لرو چې هلته د کفارو او ملګرو لخوا يې وحشت چاپه او بمبار نه وي شوی او ګڼ شمير هيوادوال مو نه وي شهيدان شوي دا چې اوس الحمد لله کفار او ملګري يې له شکست سره مخ او په ټول هيواد کې اسلامي نظام نافذ دی هرې خوا ته د امن فضا او ځادر خپور دی. د اسلامي امارت مشرتابه د شفقت او ترحم په اساس او د شهيدانو او معلولينو چارو وزارت لخوا هر کال په ميلياردونو بوديجه له

توپیر او تبعیض پرته د اسلامي امارت د سپېڅلو شهیدانو په کونډو یتیمانو او معلولینو، ملکي شهیدانو په کونډو یتیمانو او معلولینو او د تیرې ادارې د وژل شویو عسکرو په کونډو یتیمانو او معلولینو باندې په یوه اندازه په شفاف ډول د بانکي سیستم له لارې وپشل کېږي. د خیریه بنسټونو او شتمنو هیوادوالو له خوا هم وخت پر وخت خوراکي توکي، البسه او نور اړین توکي په مستحقو یتیمانو وپشل کېږي، الله جل جلاله دې وکړي چې دا ډول ترتیبونه او پروگرامونه نور هم ډېر او زیات شي او چې هر څوک له یتیمانو سره مالي او نوري مرستي کوي الله جل جلاله دې په خپل دربار عالیه کې قبولي او منظوري کړي.

تمت بالخیر